

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

॥ శ్రీరంగనాథపాదుకాసహస్రం ॥

॥ అభిషేకపద్ధతిః సప్తమీ ॥

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using L^AT_EX, Itrans, and the **Tikanna** font.

శ్రీః
శ్రీమతే నిగమాంత మహాదేశికాయ నమః

॥ అభిషేకపద్ధతిః సప్తమీ ॥

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

పాహి నః పాదుకే! యస్యాః విధాస్యన్ అభిషేచనం ।
అభిషేచనికం భాండం చక్రే రామః ప్రదక్షిణం ॥ 7.1 ॥

రాఘవస్య చరణౌ పదావని! ప్రేక్షితుం త్వదభిషేకమిషతుః ।
అభిషేచనికభాండసన్నిధౌ యత్ ప్రదక్షిణగతిః శనైర్యయౌ ॥ 7.2 ॥

మూర్ధాభిషిక్తైర్నియమేన వాహ్స్యా
విచింత్య నూనం రఘునాథపాదౌ ।
రత్నాసనస్థాం మణిపాదుకే! త్వాం
రామానుజన్మా భరతోఽభ్యషించత్ ॥ 7.3 ॥

భ్రాతుర్నియోగేఽప్యనివర్తమానం
రాజ్యాభిషేకం చ పరిత్యజంతం ।
రామానుజౌ తౌ నను పారతంత్ర్యాత్
ఉభావుభాభ్యాం భవతీ జిగాయ ॥ 7.4 ॥

నివేశ్య రంగేశ్వరపాదరక్షే!
భద్రాసనే సాదరమభ్యషించత్ ।
వశీ వసిష్ఠో మనువంశజానాం
మహీక్షితాం వంశపురోహితస్తాం ॥ 7.5 ॥

కృతాభిషేకా భవతీ యథావత్
రంగేశపాదావని! రత్నపీఠే ।

గంగానిపాతస్నపితాం సుమేరోః
అధిత్యకాభూమిమధశ్వకార॥ 7.6॥

వసిష్ఠముఖ్యైర్విహితాభిషేకాం
రాజ్యాసనే రామనివేశయోగ్యే।
తుష్టావ రంగేశ్వరపాదరక్షే!
ప్రాచేతసస్తాం ప్రథమః కవీనాం॥ 7.7॥

రక్షోవధార్థం మణిపాదరక్షే!
రామాత్మనో రంగపతేః ప్రవాసే।
రక్షోపకారాత్ భవతీ వితేనే
రాజన్వతీం కోసలరాజధానీం॥ 7.8॥

ప్రాప్తాభిషేకా మణిపాదరక్షే!
ప్రతాపముగ్రం ప్రతిపద్యమానా।
శశాస పృథీవీం భవతీ యథావత్
సాకేతసింహాసనసార్యభౌమీ॥ 7.9॥

దశాననాదీన్ మణిపాదరక్షే!
జిగీషతో దాశరథేర్వియోగాత్।
జాతోపతాపా త్వయి సంప్రయుక్తైః
తీర్థోదకైరుచ్ఛ్వసితా ధరిత్రీ॥ 7.10॥

అధ్యాసితం మనుముఖైః క్రమశో నరేంద్రైః
ఆరోప్య దేవి! భవతీం తపనీయపీఠం।
రాజ్యాభిషేకమనఘం మణిపాదరక్షే!
రామోచితం తవ వశం భరతో వితేనే॥ 7.11॥

స్నేహేన దేవి! భవతీం విషయేఽభిషింశన్
ద్విస్సప్తసంఖ్యభువనోదరదీపరేఖాం।

జాతం రఘూద్వహదివాకరవిప్రయోగాత్
అంధం తమిస్రమహరత్ భరతః ప్రజానాం || 7.12 ||

హస్తాపచేయపురుషార్థఫలప్రసూతేః
మూలం పదావని! ముకుందమహీరుహస్త్వం |
ఛాయావిశేషమదిశత్ యదసౌ ప్రజానాం
ఆవర్జితైస్త్వయి శుభైరభిషేకతోయైః || 7.13 ||

అహ్నాయ రామవిరహాత్ పరిఖిన్నవృత్తేః
ఆశ్వాసనాయ భవతీ మణిపాదరక్షే! |
తీర్థాభిషేకమపదిశ్య వసుంధరాయాః
చక్రే తదా సముచితం శిశిరోపచారం || 7.14 ||

మాలిన్యమాశ్రితవతీ మణిపాదరక్షే!
పంకేన కేకయసుతాకలహోత్థితేన |
శుద్ధిం పరామధిజగామ వసుంధరేయం
త్వత్తః క్షణాన్నిపతితైరభిషేకతోయైః || 7.15 ||

ఆవర్జితం మునిగణేన జగద్విభూత్యై
తోయం పదావని! తదా త్వయి మంత్రపూతం |
మూలావసేకసలిలం నిగమద్రుమాణాం
శాపోదకం చ సమభూత్ క్షణదాచరాణాం || 7.16 ||

విప్రోషితే రఘుపతౌ భవతీ యథార్థం
మాన్యే పదే స్థితిమతీ మనువంశజానాం |
ఆత్మన్యధర్వనిపుణైః ప్రహితైః ప్రజానాం
అశ్రూణ్యపాస్యదభిషేకజలప్రవాహైః || 7.17 ||

ప్రాయో విశోషితరసా పతివిప్రయోగాత్
పర్యాకులీకృతసముద్రపయోధరా గౌః |

అంబ! త్వదీయమభిషేకపయః పిబంతీ
 ధేనుర్బభూవ జగతాం ధనధాన్యదోగ్ధీ॥ 7.18 ॥

వృత్తే యథావదభిషేకవిధౌ బభాసే
 పశ్చాత్ తవాంబ! భరతేన ధృతః కిరీటః।
 ఆకస్మికస్వకులవిప్లవశాంతిహారాత్
 ప్రాప్తస్త్విషామివ పతిర్మణిపాదుకే! త్వాం॥ 7.19 ॥

మనువంశపురోహితేన మంత్రైః
 అభిమంత్ర్య త్వయి పాదుకే! ప్రయుక్తం।
 అభిషేకజలం క్షణేన రాజ్ఞాం
 శమయామాస సముత్థితాః ప్రతాపాః॥ 7.20 ॥

పాదపాదుపహృతా రఘూద్వహాద్
 ఆలవాలమివ పీఠమాశ్రితా।
 అభ్యషేచి భవతీ తపో ధనైః
 పారిజాతలతికేవ పాదుకే! ॥ 7.21 ॥

అలఘుభిరభిషేకవ్యాప్యతైరంబుభిస్తే
 దినకరకులదైన్యం పాదుకే! క్షాళయిష్యే।
 స ఖలు కమలయోనేః సూనురాధత్త మంత్రేషు
 అధికనియమయోగాం శక్తిమాధర్వణేషు॥ 7.22 ॥

దినకరకులజానాం దేవి! పృథ్వీపతీనాం
 నిరుపధిమధికారం ప్రాప్నువత్యాం భవత్యాం।
 అజనిషత సమస్తాః పాదుకే! తావకీన-
 స్నపనసలిలయోగాన్నిమ్నగాస్తుంగభద్రాః॥ 7.23 ॥

తవ విధివదుపాత్తే సార్వభౌమాభిషేకే
 భరతసమయవిద్భిః పాదుకే! మంత్రిముఖ్యైః।

త్వదవధినిజకర్మస్థాయినీనాం ప్రజానాం
ప్రథమయుగవిశేషాః ప్రాదురాసన్ విచిత్రాః || 7.24 ||

అవసితరిపుశబ్దానన్వభూన్త్వం తదానీం
రఘుపతిపదరక్షే! లబ్ధరాజ్యాభిషేకా |
చలితభుజలతానాం చామరగ్రాహిణీనాం
మణివలయనినాదైర్మేదురాన్ మంత్రఘూషాన్ || 7.25 ||

సముచితమభిషేకం పాదుకే! ప్రాప్నువత్యాం
త్వయి వినిపతితానాం దేవి! తీర్థోదకానాం |
ధ్వనిరనుగతమంత్రః సీదతాం కోసలానాం
శమయితుమలమాసీత్ సంకులాన్ ఆర్తనాదాన్ || 7.26 ||

దివిషదనువిధేయం దేవి! రాజ్యాభిషేకం
భరత ఇవ యది త్వం పాదుకే! నాన్వమంస్థాః |
కథమివ రఘువీరః కల్పయేదల్పయత్నః
త్రిచతురశరపాతైస్తాదృశం దేవకార్యం || 7.27 ||

కతిచన పదపద్మస్పర్శసౌఖ్యం త్యజంతీ
వ్రతమతులమధాన్త్వం వత్సరాన్ సావధానా |
రఘుపతిపదరక్షే! రాక్షసైస్త్రాసితానాం
రణరణకవిముక్తం యేన రాజ్యం సురాణాం || 7.28 ||

అథర్వోపజ్ఞం తే విధివదభిషేకం విదధతాం
వసిష్ఠాదీనామప్యపచితచమత్కారభరయా |
త్వదాస్థాన్యా రంగక్షితిరమణపాదావని! తదా
లఘీయస్యో జాతా రఘుపరిషదాహోపురుషికాః || 7.29 ||

అభిషేచయతు స రామః
పదేన వా స్పృశతు పాదుకే! భవతీం |

అవిశేషితమహిమా త్వం

క్వ వా విశేషః క్షమాసమేతానాం॥ 7.30 ॥

॥ ఇతి శ్రీపాదుకాసహస్రే అభిషేకపద్ధతిః సప్తమీ ॥

కవితార్కికసింహాయ కల్యాణగుణశాలినే ।

శ్రీమతే వేంకటేశాయ వేదాంత గురవే నమః॥